

مدارس میں ذکر اللہ کی ضرورت.....

شیخ الحدیث حضرت مولانا محمد زکریا

{در بحالہ العصر شیخ الحدیث حضرت مولانا محمد زکریا رحمہ اللہ نے مدارس میں ذکر کی ضرورت و اہمیت پر، محدث العصر حضرت مولانا سید محمد یوسف بنوری رحمہ اللہ کو مکتوب تحریر فرمایا جس میں بتلایا گیا کہ دینی مدارس کو شروع و فتن سے بچانے کے لئے ذکر کا مستقل سلسلہ قائم کیا جائے۔ حضرت بنوریؒ نے جواب مکتوب لکھا، اور اس موضوع پر چند خطوط کا تبادلہ ہوا، دونوں بزرگوں کے یہ مکتوبات قارئین ماہنامہ وفاق المدارس کے لئے اس اُمید پر شائع کئے جارہے ہیں کہ ملک کے اندر پھیلے ہوئے ہزاروں مدارس اس سے فائدہ اٹھائیں گے اور حتیٰ الوسع اپنے ہاں ذکر اللہ کا یہ مبارک سلسلہ شروع کریں گے۔}

از: حضرت شیخ الحدیثؒ

الحمد و المکرم حضرت مولانا محمد یوسف بنوری صاحب زاد مجدہم بعد سلام مسنون!
مدارس کے روز افزوں فتن، طلبہ کی دین سے بے رغبتی و بے توجہی اور نفویات میں اشتغال کے متعلق کئی سال سے میرے ذہن میں یہ ہے، کہ مدارس میں ذکر اللہ کے بہت کئی ہوتی جا رہی ہے بلکہ قریباً یہ سلسلہ معدوم ہی ہو چکا ہے اور اس سے بڑھ کر یہ کہ بعض میں تو اس لائن سے تنفر کی صورت دیکھتا ہوں جو میرے نزدیک بہت خطرناک ہے، ہندوستان کے مشہور مدارس دارالعلوم دیوبند، مظاہر علوم، شاہی مسجد مراد آباد وغیرہ کی ابتداء جن اکابر نے کی تھی وہ سلوک کے بھی امام

الائمہ تھے، انہی کی برکات سے یہ مدارس ساری مخالف ہواؤں کے باوجود اب تک چل رہے ہیں۔

اس مضمون کو کئی سال سے اہل مدارس، منتظمین اور اکابرین کی خدمت میں تقریراً و تحریراً کہتا اور لکھتا رہتا ہوں، میرا خیال یہ ہے کہ آپ جیسے حضرات اس کی طرف توجہ فرمادیں تو زیادہ مؤثر اور مفید ہوگا، مظاہر علوم میں تو میں کسی درجہ میں اپنے ارادہ میں کامیاب ہوا ہوں اور درالعلوم دیوبند کے متعلق جناب الحاج مولانا قاری محمد طیب صاحب سے عرض کر چکا ہوں اور بھی اپنے سے تعلق رکھنے والے اہل مدارس سے عرض کرتا رہتا ہوں، روز افزوں فتنوں سے مدارس کے بچاؤ کے لئے ضروری ہے کہ مدارس میں ذکر اللہ کی نضاء قائم کی جائے، شرور و فتن اور تباہی و بربادی سے حفاظت کی تدبیر کثرت ذکر ہے، جب اللہ تعالیٰ کا نام لینے والا کوئی نہ رہے گا تو دنیا ختم ہو جائے گی جب اللہ تعالیٰ کے پاک نام میں اتنی قوت ہے کہ ساری دنیا کا وجود اس سے قائم ہے تو مدارس کا وجود تو ساری دنیا کے مقابلہ میں دریا کے مقابلہ میں ایک قطرہ بھی نہیں، اللہ تعالیٰ کے پاک نام کو ان کی بقاء و تحفظ میں جتنا دخل ہوگا ظاہر ہے۔ اکابر کے زمانے میں ہمارے ان جملہ مدارس میں اصحاب نسبت اور ذاکرین کی جتنی کثرت رہی ہے وہ آپ سے بھی مخفی نہیں اور اب اس میں جتنی کمی ہوگئی ہے وہ بھی ظاہر ہے بلکہ اگر یوں کہوں کہ اس پاک نام کے مخالف جیلوں اور بہانوں سے مدارس میں داخل ہوتے جا رہے ہیں، تو میرے تجربہ میں تو غلطی نہیں، اس لئے میری تمنا ہے کہ ہر مدرسہ میں کچھ ذاکرین کی تعداد ضرور ہوا کرے۔

طلبہ کے ذکر کرنے کے تو ہمارے اکابر بھی خلاف رہے ہیں اور میں بھی موافق نہیں لیکن منتہی طلبہ یا فارغ التحصیل یا اپنے سے یا اپنے اکابرین سے تعلق رکھنے والے ذاکرین کی کچھ مقدار مدارس میں رہا کرے اور مدرسہ ان کے قیام کا کوئی انتظام کر دیا کرے، مدرسہ پر طعام کا بار ڈالنا تو مجھے بھی گوارا نہیں، طعام کا انتظام تو مدرسہ کے اکابر میں سے کوئی شخص ایک یا دو اپنے ذمہ لے لے، یا باہر سے مخلص دوستوں میں سے کسی کو متوجہ کر کے ایک ایک ذکر کرنے والے کا کھانا کسی کے حوالہ کر دیا جائے، جیسا کہ ابتداء میں مدارس کے طلبہ کا انتظام اسی طرح ہوتا تھا، البتہ اہل مدارس ان کے قیام کی کوئی صورت اپنے ذمہ لے لیں جو مدرسہ ہی میں ہو اور ذکر کے لئے ایسی مناسب جگہ تشکیل کریں کہ دوسرے طلبہ کا کوئی حرج نہ ہو، نہ سونے والوں کا، نہ مطالعہ کرنے والوں کا۔

جب تک اس ناکارہ کا قیام سہارن پور میں رہا تو ایسے لوگ بکثرت رہتے تھے جو میرے مہمان ہو کر، ان کے کھانے پینے کا انتظام تو میرے ذمہ تھا، لیکن قیام اہل مدرسہ کی جانب سے مدرسہ کے مہمان خانہ میں ہوتا تھا اور وہ بدلتے بدلتے رہتے تھے، صبح کی نماز کے بعد میرے مکان پر ان کے ذکر کا سلسلہ ایک گھنٹہ تک ضرور رہتا تھا اور میری غیبت کے زمانہ

میں بھی سنتا ہوں کی عزیز طلحہ کی کوشش سے ذکرین کی وہ مقدار اگرچہ نہ ہو مگر ۲۵ یا ۲۰ کی مقدار روزانہ ہو جاتی ہے، میرے زمانہ میں تو سو، سو اسونک پہنچ جاتی تھی اور جمعہ کے دن عصر کے بعد مدرسہ کی مسجد میں تو دوسو سے زیادہ کی مقدار ہو جاتی تھی اور غیبت کے زمانہ میں بھی سنتا ہوں کہ ۴۰ یا ۵۰ کی تعداد عصر کے بعد ہو جاتی ہے، ان میں باہر کے مہمان جو ہوتے ہیں وہ دس بارہ تک تو اکثر ہوتے جاتے ہیں، عزیز مولوی نصیر الدین سلمہ، اللہ تعالیٰ اس کو بہت جزائے خیر دے، ان لوگوں کے کھانے کا انتظام میرے کتب خانہ سے کرتے رہتے ہیں، اسی طرح میری تنہا ہے کہ ہر مدرسہ میں دو چار ذکرین ضرور مسلسل رہیں کہ داخلی اور خارجی فتنوں سے بہت امن کی امید ہے ورنہ مدارس میں جو داخلی اور خارجی فتنے بڑھتے جا رہے ہیں، اکابر کے زمانہ سے جتنا بعد ہوتا جائے گا، اس میں اضافہ ہی ہوگا۔

اس ناکارہ کو نہ تحریر کی عادت، نہ تقریر کی، آپ جیسا یا مفتی محمد شفیع صاحب جیسا کوئی شخص میرے اس مافی الضمیر کو زیادہ وضاحت سے لکھتا تو شاید اہل مدارس پر اس مضمون کی اہمیت زیادہ واضح ہو جاتی، اس ناکارہ کے رسالہ ”فضائل ذکر“ میں حافظ ابن قیمؒ کی کتاب ”الوابل الصبب“ سے ذکر کے سو کے قریب فوائد نقل کئے ہیں جن میں شیطان ہے حفاظت کی بہت سی وجوہ ذکر کی گئی ہیں، شیطانی اثر ہی سارے فتنوں اور فساد کی جڑ ہیں ”فضائل ذکر“ سے یہ مضمون اگر جناب سن لیں تو میرے مضمون بالا کی تقویت ہوگی، اس کے بعد میرا مضمون تو اس قابل نہیں جو اہل مدارس پر کچھ اثر انداز ہو سکے، آپ میری درخواست کو زوردار الفاظ میں نقل کر اکر اپنی یا میری طرف سے بھیج دیں تو شاید کسی پر اثر ہو جائے۔ دارالعلوم، مظاہر علوم اور شاہی مسجد کے ابتدائی حالات آپ کو مجھ سے زیادہ معلوم ہیں کہ کن صاحب نسبت، اصحاب ذکر کے ہاتھوں ہوئی ہے، انہی کی برکات سے یہ مدارس اب تک چل رہے ہیں، یہ ناکارہ دعاؤں کا بہت محتاج ہے، بالخصوص حسن خاتمہ کا، کہ گوز میں پاؤں لٹکائے بیٹھا ہے۔ والسلام

حضرت شیخ الحدیث علقم حبیب اللہ (۳۰ نومبر ۱۳۵۷ء مکتہ المکرمۃ)

حضرت مولانا بنوریؒ نے خط کے جواب میں تحریر فرمایا:

مخدوم گرامی مفاخر ہذہ العصور حضرت شیخ الحدیث رفع اللہ تعالیٰ درجاتہ و افاض علینا من برکاتہ السلام علیکم ورحمۃ اللہ وبرکاتہ جب سے میں کراچی پہنچا ہوں عریضہ لکھنے کا ارادہ کرتا رہتا ہوں لیکن توفیق نہیں ہوئی، ایک طرف مشاغل کا ہجوم، دوسری طرف کسل کا ہجوم، آپ کو تو حق تعالیٰ نے حسن نظم کی توفیق عطا فرمائی ہے ہر کام وقت پر ہو جاتا ہے میں اس

نعت سے محروم ہوں اللہ تعالیٰ رحم فرمائے آمین.....

عزیز محمد سلمہ نے آپ کا مکتوب مبارک دیا، بلکہ سنایا دوبارہ خود بھی پڑھا، حضرت مولانا مفتی محمد شفیع صاحب کی عیادت و زیارت کے لئے دارالعلوم گیا تھا، وہاں بھی میں نے ذکر، کیا فرمایا کہ زبانی بھی اس کا تذکرہ آیا تھا، اساتذہ مدرسہ عربیہ اسلامیہ کا شوری کا اجلاس تھا، اس مجلس میں مکتوب مبارک سنایا گیا، اور عمل کرنے کے لئے تدبیر و مشورہ پر غور بھی ہوا، بات تو بالکل واضح ہے، ذکر اللہ کی برکات و انوار سے جو نتائج مرتب ہوں گے وہ بھی واضح ہیں، اور میں اس کی تلافی کے لئے ہمیشہ یہ کہا کرتا تھا کہ ہر مدرسہ کے ساتھ ایک خانقاہ کی ضرورت ہے۔ ہمارے اکابر کا جو اخلاص اور تعلق مع اللہ کے مجسمہ تھے، و محتاج بیان نہیں، ان کی تدریس و تعلیم سے غیر شعوری طور پر ایسی تربیت ہوتی تھی اور ان کی قوت نسبت سے اتنا اثر ہوتا تھا کہ درس سے فراغت کے بعد ایسا محسوس ہوتا تھا جیسے کوئی ذکر اعتکاف سے باہر آ رہا ہے، بلاشبہ، کا ملین، کا دور ختم ہوا تو اس کی تکمیل کے لئے اسی قسم کی تدابیر کی ضرورت ہے، حق تعالیٰ جلد سے جملہ عملی طور پر اس کی تشکیل نصیب فرمائے۔

البتہ ایک اشکال ذہن میں آیا کہ ویسے تو علوم دین، تدریس کتب دینیہ سب ہی ذکر اللہ کے حکم میں ہیں، اگر اخلاص اور حسن نیت نصیب ہو، اور ذکر اللہ بھی اگر خدا نخواستہ ریاکاری سے ہو تو عبث بلکہ وبال جان ہے لیکن اگر کسی درس گاہ میں تعلیم قرآن کا شعبہ بھی ہے اور پہلے تعلیم قرآن اور حفظ قرآن میں مشغول ہیں، اور الحمد للہ کہ ایسے مدارس بھی ہیں جہاں معصوم بچے اور مسافر بچے شب و روز میں بلاشبہ بارہ گھنٹہ تلاوت قرآن میں مشغول رہتے ہیں، مقصد بھی الحمد للہ بہت اونچا اور نیت بھی صالح تو کیا یہ ذکر اللہ ان ذاکرین کے ذکر کی جگہ پر نہیں کر سکتا؟ اور یہ سلسلہ اگر اس طرح جاری و ساری ہے، تو الحمد للہ اچھا خاصا بدل مل جاتا ہے، ظاہر ہے کہ عہد نبوت میں یہ سلاسل و طرق کا نظام تو نہیں تھا بلکہ تلاوت قرآن کریم مختلف اوقات و اعمال کے اذکار و ادعیہ پھر صحبت مقدسہ قیام لیل وغیرہ کی صورت تھی، بظاہر اگر اس قسم کی کوئی صورت مستقل قائم ہو، شاید فی الجملہ بدل بن سکے گا، ہاں یہ درست ہے کہ ذکر جمعاً ہوگا، بصورت مشائخ طریقت ذاکرین کا سلسلہ شاید قصد اوارادہ ہوگا، شاید کچھ فرق ملحوظ خاطر عاملہ ہوگا۔ بہر حال مزید رہنمائی کا محتاج ہوں، مجھے اپنے ناقص ہونے کا بے حد افسوس ہے کاش رسمی تکمیل ہو جاتی تو محض افادیت و نفع کی غرض سے متعارف سلسلہ بھی جاری کرتا، اور اس طرح ایک خانقاہی شکل بھی بن جاتی، یہ چیز واضح ہے کہ عام طور پر طلبہ تعلیم کے زمانہ میں اپنی تربیت و اصلاح کی طرف قطعاً متوجہ نہیں ہوتے اور یہ پہلو بے حد دردناک ہے، جب مدرسین بھی اس اتوی نسبت سیکڑے کے حامل نہ ہوں،

اور طلبہ بھی اپنی اصلاح سے غافل ہوں، اذکار و ادعیہ کا التزام بھی نہ ہو، دور قنوں کا ہو، ”حفت النار بالشہوات“ کا منظر قدم قدم پر ہو، تو ذکر اللہ کی کثرت کے بغیر چارہ کار نہیں۔ میں آپ کی خاص دعوات و توجہات کا محتاج ہوں، وقت کے ضیاع کا صدمہ ہے، لایعنی باتوں میں مشغولیت کا خطرہ رہتا ہے۔ والسلام مع العرف الاحترام مسلک الختام

محمد یوسف عفی عنہ (۹ محرم الحرام ۱۳۹۶ھ)

جواب از حضرت شیخ الحدیث:

الحمد للہ المکرم حضرت مولانا محمد یوسف بنوریؒ زاد مجدہم بعد سلام مسنون! طویل انتظار کے بعد رات عشاء کے بعد ۲۰ جنوری کی شب میں رجسٹری پہنچی، آپ کے مشاغل کا جہوم تو مجھے بہت معلوم ہے اور آپ کی ہمت ہے کہ بیک وقت اتنے مشاغل کو کس طرح نمٹاتے ہیں۔ سیاسی، علمی، اور اسفار اور مجھے یہ اندیشہ تھا کہ وہ رجسٹری کہیں گم نہ ہوگئی ہو، عزیز محمد سلمہ کسی آنے والے کے ہاتھ آپ کی خدمت تک اس کا پہنچ جانا لکھ دیتا تو اطمینان ہوتا، آپ نے بہت اچھا کیا کہ اپنی مجلس شوریٰ میں میرے عریضہ کو سنایا کم سے کم ان سب حضرات کے کانوں میں تو یہ مضمون پڑ گیا۔ خدا کرے کسی کے دل میں بھی یہ مضمون اتر جائے تقریباً دو سال ہوئے مفتی محمد شفیع صاحب کا ایک خط آیا تھا انہوں نے تحریر فرمایا تاکہ تیری ”آپ جیتی“ میں مدرسین اور ملازمین کے لئے جو مضمون ہے مجھے بہت پسند آیا، اور میں نے اپنے یہاں سب مدرسین اور ملازمین کو جمع کر کے بہت اہتمام سے اس کو سنوایا۔

عزیز محمد کے خط سے معلوم ہوا کہ جناب نے میرا خط اپنی تمہید کے ساتھ ”بینات“ میں طباعت کے لئے دیدیا، مجھے تو یاد پڑتا ہے کہ میں نے اپنے عریضہ میں لکھا تھا کہ آپ اپنے الفاظ میں اس مضمون کو تحریر فرمائیں تو انشاء اللہ تعالیٰ زیادہ مؤثر ہوگا اس میں کوئی تواضع یا قنع نہیں، کہ میری تحریر بے ربط ہوتی ہے کہ بولنے کا سلیقہ نہ لکھنے کا، آپ نے اپنے اکابر کے متعلق جو لکھا وہ حرف بحرف صحیح ہے، بہت سے اکابر کی صورتیں خوب یاد ہیں، حضرت گنگوہی قدس سرہ کے دور سے ان اکابر کو بہت کثرت سے دیکھنے کی نوبت آئی، بلا مبالغہ صورت سے نور پکتا تھا، اور چند روز پاس رہنے سے خود بخود طبیعت میں دین کی عظمت، اللہ کی محبت پیدا ہوتی تھی، حضرت گنگوہی قدس سرہ کے متعلق بہت سے جالوں کو میں نے خود دیکھا کہ بیعت ہونے کے بعد تہجد نہیں چھوٹا، اور بعض جالوں کو تو یہاں تک دیکھا کہ کوئی نیا مولوی اپنے وعظ میں کچھ ادھر ادھر کی کہہ دیتا تو وہ آکر پوچھتے کہ فلاں مولوی صاحب نے وعظ میں یوں کہا ہے۔ ناگل کے قریب ایک گاؤں تھا، اس

وقت نام تو یاد نہیں رہا، میرے دوست کہتے ہیں کہ آپ بقی میں یہ قصہ آگیا ہے، یہاں کے ایک رہنے والے جن کو میں شاہ جی کہا کرتا تھا، ہر جمعہ کو سردی ہو یا گرمی یا بارش ہو، ہر جمعہ کو ناگل سے پیدل چل کر جمعہ حضرت گنگوہی کے یہاں پڑھا کرتا تھا اور جمعہ کے بعد حضرت گنگوہی کی مجلس میں شریک ہو کر عصر سے پہلے چل کر عشاء کے بعد اپنے گھر پہنچ جایا کرتا تھا، اور حضرت شیخ الہند کا قصہ تو مشہور ہے کہ جمعرات کی شام کو مدرسہ کا سبق پڑھا کر ہمیشہ پیدل گنگوہ تشریف لے جایا کرتے تھے اور شب کی شب میں عشاء کے بعد یا تہجد کے وقت گنگوہ سے چل کر شب کی صبح کو دیوبند میں سبق پڑھایا کرتے تھے، یہ مناظر آنکھوں میں گھومتے ہیں اور دل کو تڑپاتے ہیں۔

آپ نے جو اشکال کیا وہ بالکل صحیح ہے مگر اس تالی کے ساتھ مقدم کا تحقق ہو جائے تو سب کچھ ہے یقیناً قرآن پاک کی اور حدیث کی تعلیم تو بہت اونچی ہے اور اس میں سب کچھ ہے اس کا مقابلہ کوئی چیز کر سکتی ہے؟ مگر تابعین کے زمانہ سے قلبی امراض کی کثرت ہے، اس زمانہ کے مشائخ کو ان علاجوں کی طرف متوجہ کیا جیسا کہ امراض بدنہ میں ہر زمانہ کے اطباء نے نئے نئے امراض کے لئے نئی نئی دوائیں ایجاد کیں، ایسے ہی اطباء روحانی قلوب کے زنگ کے لئے ادویہ اور علاج تجویز کئے، میری نگاہ میں بھی ایسے اشخاص گزرے ہیں جو دورہ سے فراغ پر صاحب نسبت ہو جاتے تھے، نبی کریم ﷺ کی نگاہ کی تاثیر سے دل کے غبار چھٹ جاتے تھے، اور صحابہ کرام رضوان اللہ تعالیٰ علیہم اجمعین نے خود اعتراف کیا ہے کہ نبی کریم ﷺ کے دفن سے ہم نے ہاتھ بھی نہیں جھاڑے تھے کہ اپنے قلوب میں تغیر پانے لگے..... اس قوت تاثیر کا مومن امت کے افراد میں بھی پایا گیا، چنانچہ حضرت سید صاحبؒ کے لوگوں میں بہت سے ایسے ہیں جن کو بیعت کے ساتھ ہی اجازت مل گئی، اس کے نظار تو آپ کے علم میں مجھ سے زیادہ ہوں گے، حضرت میاں جی صاحب نور اللہ تعالیٰ مرقدہ کے یہاں تلاوت قرآن کے درمیان میں ہی بہت سے مراحل طے ہو جایا کرتے تھے، مگر یہ چیز تو قوت تاثیر اور کمال تاثیر کی محتاج ہے، جو ہر جگہ حاصل نہیں ہوتا، کہیں یہ چیز حاصل ہو جائے تو یقیناً ذکر و شغل کی ضرورت نہیں، یہ طرق وغیرہ تو سارے مختلف انواع علاج ہیں، جیسا ڈاکٹری، یونانی، ہومیو پیتھک وغیرہ، اطباء بدنہ نے تجربوں سے تجویز کئے ہیں۔ اسی طرح اطباء روحانی نے بھی تجربات یا قرآن و حدیث کے استنباطات سے امراض قلبیہ کے علاج تجویز فرمائے کہ قرآن پاک و احادیث میرے خیال میں مقویات اور جواہرات ہیں لیکن جس کو پہلے معدہ کے صاف کرنے کی ضرورت ہو، اس کو تو پہلے اسہال کے لئے ہی دوا دیں گے، ورنہ یہ قوی غذا میں ضعف معدہ کے ساتھ بجائے مفید ہونے کے مضر ہو جاتی ہیں، آپ نے فرمایا کہ مزید رہنمائی کا محتاج ہوں، میں آپ کی کیا رہنمائی کر سکتا

ہوں: ”اُو کہ خود گم است کرار ہبری کند؟“

چونکہ طلبہ میں اب (جیسا کہ آپ نے بھی لکھا) بجائے تلاوت کے لغویات کی مشغولی رہ گئی، بلکہ بعض میں تو انکار اور استکبار کی نوبت آ جاتی ہے، اسی لئے اس کی ضرورت ہے کہ قرآن وحدیث اور اللہ تعالیٰ کی محبت پیدا کرنے کے لئے کوئی لائحہ عمل آپ جیسے حضرات غور سے تجویز فرمائیں۔

پہلے ہر شخص کو اپنی اصلاح کی خود فکر تھی، وہ خود ہی امراض کے علاج کے لئے اطباء کو ڈھونڈتے تھے، اب وہ امراض قلبیہ سے اتنے بیگانہ ہو چکے ہیں کہ مرض کو مرض بھی نہیں سمجھتے، کیا کہوں اپنے مافی الضمیر کو اچھی طرح ادا کرنے پر قادر بھی نہیں، اور ان مہمانان رسول کی شان میں تحریر میں کچھ لانا بھی بے ادبی سمجھتا ہوں، ورنہ اہل مدارس کو ان سب کے تجربات خوب حاصل ہیں کہ جماعت اور تکبیر اولیٰ کس اہتمام کے بجائے سگریٹ اور چائے نوشی میں جماعت ہی جاتی رہتی ہے۔

فالی اللہ المشتکی۔ آپ نے تو میرے مافی الضمیر کو خود ہی اپنی تحریر میں واضح فرمادیا، آپ جیسے ناقص تو ہم جیسے کاملوں سے بہت اونچے ہیں میرا واضح مطلب تو آپ اور مفتی شفیع صاحب وغیرہ بقیۃ السلف کو اس لائن کی طرف متوجہ کرنا تھا کہ یہ پہلو بھی آپ کے ذہن میں رہے تو زیادہ اچھا تھا۔ میری بے ربط تحریرات تو اشاعت کے قابل نہیں ہوتی، آپ حضرات حسن تدبیر، حسن رائے سے مدارس عربیہ کے طلبہ کو کم سے کم قرآن وحدیث کی عظمت اور اس سے محبت پیدا کرنے والے کی کوئی تجویز فرمائیں تو بہت حد تک اصلاح کی امید ہے، ورنہ آپ یہ دیکھ ہی رہے ہیں کہ قرآن وحدیث کے پڑھنے پڑھانے کا سرائیگوں سے مقابلہ کیا جا رہا ہے۔

نقطہ والسلام از حضرت شیخ الحدیث صاحب بقلم حبیب اللہ ۲۰ جنوری ۱۴۰۷ھ مدینہ طیبہ

اس پر حضرت بنوری کا جواب آیا:

مخدوم گرامی حضرت شیخ الحدیث زادہم اللہ برکات وحسان السلام علیکم ورحمۃ اللہ وبرکاتہ تحیۃ من عند اللہ مبارکۃ طیبہ

والا نامہ گرامی نے ممنون و مشرف فرمایا: جواب میں حسب عادت تاخیر ہوتی جاتی ہے، اب تو یہ تقصیر عادت ہی بن گئی، الحمد للہ تعالیٰ کہ قلمی ہے قلبی نہیں، سابق مکتوب برکت، مختصر تہذیب کے ساتھ ”بینات“ میں شائع ہو گیا، آپ کے کلمات میں جو تاثیر ہوگی، ہماری روایت بالمعنی اور تشریح میں کہاں وہ برکت؟ اس لئے ان کلمات کو بعینہا شائع کرنا قرین مصلحت سمجھا اور اس لئے ادباً تعمیل حکم سے قاصر رہا، میں تو کسی ٹی جوتوں کے صدقہ کچھ لکھ لیتا ہوں، ورنہ اردو کہاں اور ہم کہاں!

خیر! حق تعالیٰ جزائے خیر عطا فرمائے کہ تفصیلی جواب سے سرفراز فرمایا، اور بہت کچھ باتیں آجاتی ہیں اور ہمیں اور دوسروں کو استفادہ کو موقع مل جاتا ہے، لیکن مخدوم! میرا مقصد طرق و سلاسل و مشائخ کے اذکار و اعمال و اشتغال و مراقبات و عبادات کی افادیت پر گزرنہ تھا، الحمد للہ تعالیٰ کہ ان پر قلب مطمئن ہے کہ امراض نفوس کا بھی علاج ہے، اور ان تدابیر کے سوا چارہ کار نہیں، اور اگر امراض نہ ہوں تو شارع علیہ السلام نے جو غذائے روحانی مقرر فرمائی ہے اور فرض قرار دیدیا ہے وہی نسخہ شفاء مزید کی حاجت ہی نہیں، مقصد شبہ کا صرف اتنا تھا کہ ذکر اللہ کی برکات و انوار تو بہر حال درس قرآن، حفظ قرآن، تلاوت قرآن سے حاصل ہو جاتے ہیں، طلبہ کے نفوس کا علاج وہ نہیں بلاشبہ اس کے لئے مخصوص طرق علاج کی ضرورت ہے۔ اس لئے گزارش تھی کہ ہر درگاہ کے ساتھ ایک خانقاہ کی بھی ضرورت ہے جو طلبہ فارغ ہوں، اس سے وابستہ ہوں اور کچھ عرصہ اس مقصد کے لئے اقامت بھی کریں، خدا کا شکر کہ آپ کی خواہش و ذکرین کے اجتماع اور اجتماعی ذکر کی تدبیر کی گئی، اس ہفتہ اس کا افتتاح بھی ہو جائے گا (انشاء اللہ تعالیٰ)۔

کچھ طلبہ ہفتہ وار کی مسجد بھی جایا کرتے ہیں، اس سال جو طلبہ فارغ ہوں گے تیرہ (۱۳) طلبہ نے ایک سال کے لئے تبلیغ میں وقت لگانے کا عزم کر لیا ہے، اور نام بھی لکھوا دیئے ہیں اور ایک چلہ والے تو بہت ہیں، انشاء اللہ تعالیٰ اگر آپ کی دعائیں اور توجہات دونوں شامل حال رہیں تو انشاء اللہ تعالیٰ مافات کی تلافی ہوتی رہے گی، آپ کا دوسرا گرامی نامہ بھی مولانا مفتی محمد شفیع صاحب نے چند اساتذہ کے مجمع میں سنایا بہت محفوظ ہوئے وہ آپ کی تدبیر و تجویز پر عمل سوچ رہے ہیں، بہت تجلّت اور تشویش خاطر میں چند سطریں گھسیٹ دی ہیں تاکہ مزید تاخیر نہ ہو۔

والسلام محمد یوسف بنوری (۳ صفر ۱۳۹۶ھ)

جواب از حضرت شیخ الحدیث:

الحمد و المکرم حضرت مولانا الحاج محمد یوسف صاحب بنوری زادت معالیکم بعد سلام سنون!
گرامی نامہ مورخہ ۳ صفر بذریعہ رجسٹری ہو چکا، اور بیانات کا وہ پرچہ بھی پہنچ گیا، جس میں جناب نے اس ناکارہ کا وہ خط بھی طبع کر دیا، میں نے لکھا تھا کہ میرا مضمون بعینہ نہ چھاپا جائے بلکہ میرے مضمون کو اپنے الفاظ میں مفصل تحریر فرمائیں، وہ محض توضیح نہیں بلکہ تحریر و تقریر پر عدم قدرت منشاء تھا، مگر جناب کے گرامی نامہ سے معلوم ہوا کہ جناب نے ازراہ محبت اس کو بعینہ شائع فرمادیا، اللہ تعالیٰ آپ کی اس محبت کو طرفین کے لئے دینی ترقیات کا ذریعہ بنائے اس سے

بہت مسرت ہوئی کہ جناب نے اس ناکارہ کی درخواست پر خانقاہ کا افتتاح بھی فرما دیا، اللہ تعالیٰ برکت فرمائے، مثر ثمرات بتائے، میرے مضمون پر کوئی تائید یا تنقید کسی کی طرف سے آئی ہو تو مطلع فرمائیں، کسی اور مدرسہ نے اس پر توجہ کی یا نہیں؟

یہ انگلیں تو میرے سینہ میں کئی سال سے چل رہی ہیں اور اپنی طرف سے تدبیریں بھی اس کی کچھ نہ کچھ کرتا رہتا ہوں مگر ذکر کی طرف توجہ اب کم ہوتی جا رہی ہے، اور چونکہ اکابر کے زمانہ سے طلبہ کو اس سے الگ رکھا گیا اس لئے عام طور پر ذہنوں میں اس کی اہمیت بھی کم ہوتی جا رہی ہے، طلبہ کو الگ رکھنا تو میرے ذہن میں اب بھی ہے لیکن مدرسوں میں اس کا سلسلہ قائم کرنے کی ضرورت بڑھتی جا رہی ہے، مفتی محمد شفیع صاحب نے بھی بہت اہتمام سے اس پر لیبیک فرمائی تھی، اور شروع کرنے کا وعدہ بھی فرمایا تھا آپ کی مساعی جیلہ سے اگر مدرسوں میں ذکر کا سلسلہ شروع ہو گیا تو میرا دل ہے کہ بہت سے فتنوں کا سد باب ہو جائے گا۔

مصر سے مولوی عبدالرزاق صاحب کا خط آیا تھا جس سے معلوم ہوا کہ وہ ”فتنہ مودودیت“ کی تعریف کے کام میں مشغول ہیں، انہوں نے شاہد کے نام ایک پرچہ بھیجا تھا جس میں اس کی روایات حدیث کا حوالہ لکھنے کو لکھا تھا عزیز شاہد اُن کو لکھ رہا ہے، یہاں کتابیں کم ملتی ہیں، بلکہ زیادہ تر مصری ملتی ہیں، اس لئے اس کی تلاش میں دیر لگ رہی ہے، میرے مسودہ پر تو صفحات سب پر پڑی ہوئے ہیں مگر میرے مسودات میں کتابیں وہی ہوتی ہیں جو بہت قدیم چھپی ہوئی ہیں، ان ہی میں پڑھا پڑھایا اور ان ہی سے دل چھپی ہے، میری ابو داؤد، وہ ہے جس میں میرے والد صاحب نے ۱۳۱۲ھ میں حضرت گنگوہیؒ سے ابو داؤد شریف پڑھی، بہت قدیم نسخہ ہے، اسی میں انہوں نے پڑھایا، وہی پھر میرے پاس رہا، نئی مطبوعات باوجود بہت واضح اور صاف ہونے کے، مجھے مناسبت ان ہی کتابوں سے ہے جو بہت پرانی ہیں، نئی کتابیں میرے لئے ایسی ہی اجنبی ہیں جیسے ممالک عربیہ والوں کے لئے لیتھو کی طباعت۔

اللہ تعالیٰ اپنے فضل و کرم سے جناب کی صحت و قوت میں اضافہ فرمائے، اور اپنی رضا و مرضیات پر زیادہ سے زیادہ کام لے۔

فقط والسلام حضرت شیخ الحدیث، بقلم حبیب اللہ ۱۶ فروری ۱۳۷۰ھ، مدینہ طیبہ

(آپ بیتی، ج ۲ حصہ ۷، ص ۱۴۱۴ تا ۱۴۳۳)